

حضرت زبیر بن عوّام رضی

از قلم: ثناء اللہ بن شبیر احمد ایم پی

بِسْمِ اللّٰهِ الرَّحْمٰنِ الرَّحِیْمِ

پیروانِ حق کے لیے حق پر استقامت اور اس کی اشاعت ہر دور میں ابتلا و آزمائش کا ذریعہ رہی ہے، اس کے بغیر آج تک حق کی اشاعت ہوئی ہے اور نہ آئندہ ہوگی، حق کو تھامے رکھنا اور اس کو دوسروں تک پہنچانا پھولوں کی سیج نہیں؛ کانٹوں کا دشتِ بے کنار ہے۔ حضرت ابنِ مریم کے بعد تقریباً پانچ صدیاں گزری ہوں گی کہ نبی آخر الزماں صلی اللہ علیہ وسلم اس عالمِ فانی میں مبعوث ہوئے، ان کے پیروؤں کو بھی حق تک رسائی اور اس کی اشاعت کا وہی فطری اور تاریخی راستہ طے کرنا تھا، چنانچہ خاتم الانبیا علیہ الصلوٰۃ والسلام کا قافلہ بھی بلا پس و پیش راہِ صداقت پر گامزن ہوا، ابھی قدم رکھا ہی تھا کہ زمین و آسمان دشمن ہو گئے، راستے میں آگ کے الاؤ جلائے گئے، کوڑے مارے گئے، گرم ریت اور تپتے پتھروں پر تپایا گیا، دہکتے انگاروں پر لٹایا گیا، انہیں زندگی کی بنیادی ضرورتوں سے محروم کر کے بیوی بچوں اور ماں باپ سے جذباتی تعلق توڑنے پر مجبور کیا گیا؛ مگر وہ منزلِ مقصود کے جوش میں یہ سب کچھ جھیل گئے، خندہ پیشانی کے ساتھ برداشت کر گئے اور اس طرح قبولِ حق کی آزمائش میں پورے اتر کر اپنے موحد ہونے کا دعویٰ سچ کر دکھایا۔ ان ہی پاسبانِ اسلام اور حق کے داعیوں کی مقدس جماعت کے ایک فرد حضرت زبیر بن عوام ہیں، جن کی زندگی کی کچھ جھلکیاں پیش کرنے کی سعادت حاصل کر رہا ہوں، بارگاہِ خداوندِ قدوس میں دست بدعا ہوں کہ وہ اسے میرے لیے آسان فرمائیں اور تمام امت کے حق میں اسے مشعلِ راہ بنائیں۔

باب اول

پیدائش، نام و نسب

ام القرئی (مکہ) میں قریش کے کئی قبیلے آباد تھے، جن میں ایک قبیلہ بنی اسد کا بھی تھا، اس قبیلہ میں ”عوّام بن خویلد“ کا خاندان بڑا شریف تھا، عوّام حضرت خدیجۃ الکبریٰ رضی اللہ عنہا کے حقیقی بھائی اور حضور اکرم صلی اللہ علیہ وسلم کی پھوپھی حضرت صفیہ رضی اللہ تعالیٰ عنہا کے شوہر تھے۔

۵۹۴ء میں عوّام کے گھر ایک بچہ نے جنم لیا، جس کا نام ”زبیر“ رکھا گیا، یہی وہ بچہ ہے جو بعد میں چل کر زبیر بن عوّام کے نام سے مشہور ہوا۔ آپ کی کنیت ابو عبد اللہ تھی۔

حضرت زبیر کا نسب والد کی جانب سے اس طرح ہے: زبیر بن عوّام بن خویلد بن اسد بن عبد العزیٰ بن قصی بن کلاب بن مرہ بن کعب بن لوی بن غالب بن فہر۔ اور والدہ کی طرف سے نسب نامہ یہ ہے: زبیر بن صفیہ بنت عبد المطلب بن ہاشم بن عبد مناف بن قصی۔ آپ کی والدہ حضرت صفیہؓ اور آپ کے والد عوّام کا نسب قصی بن کلاب پر جا کر مل جاتا ہے۔

حلیہ

حضرت زبیر بن عوّامؓ کشیدہ قامت تھے، رنگ گندمی تھا، آنکھیں بڑی

بڑی اور ان میں خاص قسم کی چمک تھی، چہرے کی ساخت میں وجاہت تھی اور اس پر فطری رعب چھایا رہتا تھا، سر کے بال گھنے اور داڑھی ہلکی تھی جس میں زیادہ گھناؤ نہ تھا۔ (اصحاب الرسول: ۴۷۰)

تربیت اور اسلام سے پہلے کی زندگی

عربوں کے یہاں بچوں کی تربیت کا بہت اہتمام کیا جاتا تھا، ان کی خواہش یہ ہوتی تھی کہ ان کا بچہ بڑا ہو کر خاندان کے لیے فخر و مباہات کا ذریعہ بنے، لڑائیوں میں ان کا معاون و مددگار بن سکے، اور اپنی جواں مردی و بہادری کے ذریعہ قبیلہ اور خاندان کا نام روشن کرے۔ عربوں کی اسی عادت متواترہ کے پیش نظر آپ کی والدہ حضرت صفیہؓ نے آپ کی بڑی محنت و مشقت سے تربیت کی، ہر وقت نگرانی کیا کرتی تھیں اور صغر سنی ہی میں آپ سے محنت و مشقت بھرے کام کرواتی تھیں؛ تاکہ زمانے کے حالات سے بخوبی واقفیت حاصل ہو جائے، اور جب ضرورت محسوس کرتیں تو تربیت کے خاطر انہیں مارا بھی کرتیں۔

چنانچہ روایت میں آتا ہے کہ ایک مرتبہ حضرت صفیہؓ اپنے لختِ جگر کو مار رہی تھیں کہ اسی لمحہ حضرت زبیر کے چچا نوفل بن خویلد ادھر آنکے، انہوں نے پوچھا: اے صفیہ! کیا تم اسے مار ڈالنا چاہتی ہو؟ تو ان کی والدہ نے کہا: میں اسے اس لیے مارتی ہوں کہ یہ بڑا ہو کر بہادر اور نڈر بن جائے اور طاقتور لشکروں کا مقابلہ کر سکے۔ حضرت صفیہؓ کی اس کڑی اور سخت تربیت کا نتیجہ یہ ہوا کہ آپ بچپن

ہی میں نڈر، جرأت مند اور بہادر بن گئے تھے، پھر کبھی زندگی میں بڑے بڑے اور نامور پہلوانوں سے مقابلہ کرنے سے نہیں جھجھے۔ (زبیر بن عوام: ۱۲)

قبولِ اسلام

آفتابِ اسلام نے سب سے پہلے حضرت زبیرؓ کے گھر والوں کو ظلمتوں سے نکالا، آپؐ کی پھوپھی حضرت خدیجہؓ اللہ کے رسول صلی اللہ علیہ وسلم کے گھر میں تھیں اور نزولِ وحی کے واقعہ سے سب سے پہلے آپؐ ہی باخبر ہوئیں، نیز حضرت زبیرؓ کی والدہ محترمہ خود خاتم الانبیاء و مہبطِ وحی صلی اللہ علیہ وسلم کی پھوپھی تھیں، عبدالمطلب کی اولاد میں ان کو قبولِ اسلام کا شرف حاصل ہوا، ایسا لگتا ہے کہ وہ بعثتِ نبوی اور اسلام کے ظہور کے آغاز ہی سے مومنہ صادقہ ہو چکی تھیں، کم از کم واندر عشیرت کے الاقربین کے نزول کے وقت تو ضرور مشرف باسلام ہو چکی تھیں، حضرت زبیر نے ان ہی کی آغوشِ تربیت میں ہوش سنبھالا۔

آپؐ اپنی ابتدائی عمر ہی سے مکہ میں اسلام کا چرچہ سننے لگے تھے، ابتداءً حضور اکرم صلی اللہ علیہ وسلم خفیہ طریقے پر اشاعتِ توحید اور تبلیغِ اسلام کا فریضہ انجام دے رہے تھے، شب و روز کی محنت سے چند افراد ایمان کی دولت سے مشرف ہوئے، جو بھی ایمان لاتا وہ خود بھی اس فریضہ کی انجام دہی میں مشغول ہو جاتا۔ چنانچہ جب رسولِ خدا صلی اللہ علیہ وسلم نے سب سے پہلے اپنے مخلص و جاں نثار دوست حضرت ابوبکر صدیقؓ کے سامنے اسلام کو پیش کیا تو آپؐ کسی قسم کی پس و پیش کیے

بغیر ایمانی حلقے میں شامل ہو گئے اور خود کو مؤمنین کے زمرے میں شامل کر کے دوسروں کو ایمان کی دعوت دینے میں لگ گئے، آپ کی محنت سے کئی افراد نے ایمان قبول کیا اور شمع رسالت کے پروانوں میں شامل ہو گئے۔ حضرت زبیرؓ بھی ان ہی افراد میں سے ہیں جنہوں نے حضرت ابو بکر صدیقؓ کی محنت سے ایمان قبول کیا، آپؓ سولہ سال کی عمر ہی میں حلقہٴ اسلام میں شامل ہو گئے اور ”السابقون الاولون“ میں آپؓ کا چوتھا نمبر رہا۔ (اصحاب الرسول: ۴۵۵)

ہجرت

حضرت زبیرؓ کا چچا نوفل بن خویلد بن اسد اپنے کفر میں بڑا پکا تھا، اس کو جب علم ہوا کہ حضرت زبیرؓ نے آبا و اجداد کا مذہب ترک کر کے محمد صلی اللہ علیہ وسلم کا دین قبول کر لیا ہے تو اس نے دو بارہ آپ کو کفر کی طرف موڑنے کے لیے ظلم و ستم اور تشدد کی حد کر دی؛ مگر صداقتِ ایمانی اور جوشِ اسلامی کے سامنے تشدد کے جھونکے بے اثر ثابت ہوئے، آپ کا چچا نوفل آپ کو بے دریغ مارتا پیٹتا اور بعض اوقات چٹائی میں لپیٹ کر لٹکا دیتا اور اذیت دینے کے لیے نیچے سے دھونی دیتا، اس دردناک عذاب کی وجہ سے آپ بے تاب ہو کر چیخ مارتے اور کہتے: مار ڈالو؛ مگر میں محمد صلی اللہ علیہ وسلم کے دین کو نہیں چھوڑوں گا۔

تمام قبائلِ قریش میں یہی حالت تھی، ہر قبیلہ کے لوگ اپنے خاندان کے نو مسلموں کو طرح طرح کی اذیتیں دیتے اور اس طرح انہیں اسلام سے ارتداد پر

مجبور کرتے، جب ان کا ظلم ناقابلِ برداشت ہو گیا تو حضور صلی اللہ علیہ وسلم نے مسلمانوں سے فرمایا: تم حبشہ کی طرف خاموشی سے نکل جاؤ، وہاں کسی پر ظلم نہیں ہوتا۔ اس اجازت کے بعد شعبان ۵ھ نبوی میں گیارہ مردوں اور چار عورتوں کا جو قافلہ چھپ چھپا کر حبشہ پہنچا، اس میں بیس سالہ نوجوان حضرت زبیرؓ بھی تھے جو اپنے چچا نوفل اور دوسرے مشرکین کے تعاقب کے باوجود شعبیہ کی بندرگاہ پر کشتی مل جانے کی وجہ سے مکہ سے نکل آنے میں کامیاب ہو گئے تھے، اس کے بعد رمضان میں حبشہ کے مہاجرین کو یہ خبریں ملیں کہ مشرکین مکہ مسلمان ہو گئے ہیں تو حضرت زبیرؓ بھی چند دوسرے مہاجرین کے ساتھ شوال ۵ھ نبوی میں واپس آ گئے، مگر یہ افواہ تھی جو حرم میں سورۃ النجم کی تلاوت کے وقت حضور صلی اللہ علیہ وسلم کے ساتھ کافروں کے بے اختیار سجدے میں گرنے کی وجہ سے پھیل گئی تھی۔

ربیع الاول سن ۱۳ نبوی میں رسول اللہ صلی اللہ علیہ وسلم نے ہجرت فرمائی تو حضرت زبیرؓ تجارتی سلسلے میں شام گئے ہوئے تھے، اس سلسلے میں امام بخاری نے آپ کے صاحبزادے حضرت عروہ سے یہ روایت نقل کی ہے:

رسول اللہ صلی اللہ علیہ وسلم (ہجرت کے سفر میں) حضرت زبیرؓ سے ملے جو مسلمان تاجروں کے ساتھ اس وقت ملک شام سے واپس آرہے تھے، حضرت زبیرؓ نے (اپنا کچھ سامان کھولا اور) رسول اللہ صلی اللہ علیہ وسلم اور حضرت ابو بکرؓ کو سفید کپڑے پہنائے۔

اس کے بعد حضرت زبیرؓ مکہ پہنچے اور مدینہ جانے کی تیاری کرنے لگے، وہ شاید تقریباً چالیس مسلمانوں کے ہجرت کرنے کے بعد آٹھویں جماعت میں شامل ہوئے، اس میں حضرت ابوسبرہؓ اور حضرت منذرؓ بھی شامل تھے، آپ نے اپنی والدہ محترمہ حضرت صفیہؓ کو ہمراہ لیا اور یہ (والدہ کے ساتھ ہجرت کرنا) آپ کی خصوصیت سمجھی جاتی ہے، آپ کی زوجہ محترمہ حضرت اسماء بنت ابوبکر بھی سفر ہجرت میں ساتھ رہیں اور قباء میں قیام کیا۔ بخاری میں ہے:

حضرت زبیرؓ نے مدینہ آ کر قبا میں قیام کیا، حضرت اسماء حاملہ تھیں، یہیں عبداللہ پیدا ہوئے، مسلمانوں کو بہت خوشی ہوئی، حضرت اسماء نو مولود بچے کو رسول اللہ صلی اللہ علیہ وسلم کی خدمت میں لے گئیں، آپ نے گود میں لے لیا اور اپنے ہاتھ سے گھٹی پلائی، ہجرت کے بعد مسلمان گھرانے میں جو بچے پیدا ہوئے یہ ان میں سب سے پہلے تھے۔ (اصحاب الرسول: ۴۵۶)

مواخات و بھائی چارگی

جب مسلمان مکہ سے مدینہ ہجرت کر آئے تو نبی اکرم صلی اللہ علیہ وسلم نے انصار و مہاجرین کے درمیان رشتہ اخوت قائم کیا اور تمام مسلمانوں کو آپس میں ایک بدن کی طرح رنج و غم کا شریک، منس و غمگسار بنا دیا، چنانچہ اسی اخوت کو قائم کرتے ہوئے مکہ کی زندگی میں نبی اکرم صلی اللہ علیہ وسلم نے حضرت زبیر کو حضرت طلحہؓ کا بھائی بنایا تھا؛ مگر مدینہ آ کر جب مہاجرین و انصار کے درمیان اخوت قائم ہوئی تو حضرت

زبیرؓ کو حضرت سلامہ بن قشؓ کا بھائی بنایا گیا۔ (طبقات ابن سعد ۳/ ۱۷۱۔ زبیر بن عوام: ۳۵)

غزوات

مکہ سے مسلمان ہجرت کر کے مدینہ آ گئے، اور مدینہ آ کر عزت، امن و اطمینان کی زندگی بسر کرنے لگے، مشرکین مکہ کو مسلمانوں کی یہ عزت اور ان کا چین و اطمینان سے رہنا گوارا نہ ہو سکا اور وہ دل ہی دل میں کڑھنے لگے، اسی حسد کی آگ نے انہیں کئی مرتبہ میدانِ کارزار میں لاکھڑا کیا، حضرت زبیرؓ چوں کہ اپنی والدہ حضرت صفیہؓ کی پرورش کے نتیجے میں نڈر اور باہمت ہو گئے تھے؛ لہذا ابتدا ہی سے تمام اسلامی لڑائیوں میں شرکت کرتے رہے اور ہمہ وقت اسلام اور مبلغِ اسلام حضور اکرم ﷺ پر اپنی جان نچھاور کرنے کے لیے مستعد رہتے، اللہ کے راستے میں اپنے محبوب ﷺ کی خاطر کبھی بھی اپنی جان کی پروا نہ تھی۔

غزوہ بدر، ۱۷ / رمضان ۲ھ مطابق: ۱۳ / مارچ ۶۲۴ء

حق و باطل کے درمیان سب سے پہلے بپا ہونے والا معرکہ ۲ھ میں غزوہ بدر کی شکل میں برپا ہوا، جس میں کفار اور مشرکین، اسلام اور اہل اسلام کے مقابلے میں بڑے زور و شور اور پوری تیاری کے ساتھ آئے تھے، اور ان کا پورا عزم تھا کہ آج اسلام اور اہل اسلام کا خاتمہ کر دیں گے، دونوں لشکر آپس میں ٹکرائے اور بڑی گھمسان کی لڑائی ہوئی۔ حضرت زبیر نے بھی اس جنگ میں بڑے بہادرانہ کارنامے انجام دیے، اور کئی ایک دشمنانِ اسلام کو جہنم رسید کیا، جدھر نکل

جاتے صفوں کی صفیں درہم برہم کر دیتے، آپؐ نے اس غزوے میں سب سے ممتاز زرد رنگ کا عمامہ پہن رکھا تھا، چنانچہ جب فرشتے اس غزوہ میں شریک ہوئے تو ان کے سروں پر بھی زرد رنگ کے عمامے تھے۔

دشمن کی صف میں سے کسی سورمانے ایک ٹیلہ پر چڑھ کر لکارا تو حضرت زبیرؓ اس پر باز کی طرح جھپٹے اور وہیں دونوں آپس میں گتھم گتھا ہوئے، دونوں لڑھکتے ہوئے نیچے کی طرف آنے لگے، حضور اکرم ﷺ نے یہ دیکھ کر فرمایا: ان دونوں میں جو پہلے نیچے پہنچے گا وہ مارا جائے گا، چنانچہ پہلے وہ بد بخت سورمانے گرا اور اوپر سے حضرت زبیرؓ نے اس پر حملہ کیا اور اسے واصل جہنم کر دیا۔ اسی طرح ایک دوسرے بہادر عبید بن سعید نامی شخص پر حملہ کیا اور اسے بھی جہنم کا رخ دکھایا، اس شخص نے سوائے دو آنکھوں کے پورا بدن زرہ میں چھپا رکھا تھا، صرف دو آنکھیں ہی صاف نظر آتی تھیں، آپؐ نے بڑی چالاکی سے تاک کر اس کی آنکھوں میں نیزہ مارا جو دماغ تک گھستا چلا گیا اس خوفناک وار سے وہ زمین پر گرا اور دم توڑ گیا، آپؐ نے اس کے سینے پر پیر رکھ کر وہ نیزہ پوری طاقت سے باہر کھینچا۔ آپؐ کا یہ وار اتنا سخت تھا کہ نکالتے وقت نیزے کی نوک ٹیڑھی ہو گئی۔ حضرت زبیرؓ کی ہمت بڑھانے کے لیے آپ ﷺ نے وہ نیزہ رکھ لیا جو بطور تبرک کے خلفائے راشدین کے پاس رہا، بعد میں حضرت زبیرؓ کے ورثا کو دے دیا گیا۔ اس جنگ میں آپؐ اتنی جاں فشانی سے لڑے کہ سارا بدن زخموں سے چور چور ہو گیا، ایک زخم

تو اتنا گہرا لگا کہ اس کا نشان ہمیشہ باقی رہا۔ روایت میں ہے کہ حضرت زبیر کے بیٹے عبداللہ اس میں انگلی ڈال کر کھیلا کرتے تھے۔ (زبیر بن عوام: ۹۔ الزبیر بن العوام: ۴۰)

غزوہ احد، ۷ / شوال ۳ھ، مطابق: ۲۳ / مارچ ۶۲۵ء

جب غزوہ بدر میں مشرکین کا لشکر ہزیمت خوردہ ہو کر لوٹا تو ان کے دلوں میں انتقام کی چنگاری بھڑک اٹھی، جس نے انہیں دوبارہ مقابلہ کرنے پر مجبور کر دیا اور تیسرے سال پھر مسلمانوں کے مقابلہ کے لیے احد پہنچے، اس غزوے میں رسول اکرم صلی اللہ علیہ وسلم نے اپنی تلوار میان سے نکال کر اعلان فرمایا کہ کون ہے جو اس تلوار کے حق کو ادا کر سکے؟ تین مرتبہ آپ نے یہ اعلان فرمایا، حضرت زبیرؓ اس خوش نصیبی کو حاصل کرنے کے لیے تینوں مرتبہ کھڑے ہوئے؛ مگر تقدیر میں نہ تھا، آپ صلی اللہ علیہ وسلم نے وہ تلوار حضرت ابو دجانہ کو مرحمت فرمادی۔ اس غزوے میں ابتداءً تو اہل اسلام کا غلبہ رہا؛ مگر کچھ اصحاب (جن کو آپ صلی اللہ علیہ وسلم نے ٹیلے پر پہرہ داری کے لیے متعین کیا تھا) کی اجتہادی خطا سے جنگ کا پانسپلٹ گیا، ادھر لشکر قریش کے ایک فوجی کمانڈر خالد بن ولید نے اس ٹیلے کو خالی پایا تو ادھر سے مسلمانوں پر چڑھائی کر دی، اس اچانک حملہ سے مسلمانوں کے اوسان خطا ہو گئے اور جس کا جدھر رخ تھا نکل کھڑا ہوا؛ لیکن ایسے ہولناک اور سخت مصیبت کے وقت جاں نثار صحابہ کی ایک ٹولی وہ تھی جو کفار کے مقابلے میں ثابت قدم رہی اور آپ صلی اللہ علیہ وسلم کو حلقہ بنا کر گھیرے میں لے لیا، اور یہ لوگ آخری دم تک آپ کی

حفاظت کرتے رہے، ان ہی وفادار و جاں نثار صحابہ میں سے ایک حضرت زبیر بن عوامؓ بھی تھے۔ (الزبیر بن العوام: ۴۳)

غزوہ خندق، ذی قعدہ ۵ھ، مطابق: مارچ ۶۲۷ء

ابھی جنگِ احد کو دو سال ہی گزرے تھے کہ قریش کو پھر مسلمانوں سے جنگ کرنے کے لیے یہودیوں نے ورغلا یا، اب کی بار مشرکین مکہ تمام قبائلِ عرب کو لے کر مدینہ کی جانب روانہ ہوئے اور ان کا ارادہ یہ تھا کہ اس مرتبہ جو کچھ بھی ہو مسلمانوں کا نام و نشان مٹادیں گے، جب آپ کو قریش کے اس برے ارادے اور لشکر کشی کی خبر ہوئی تو آپ نے اپنے وفادار و وفاشعار صحابہ کو جمع کیا اور ان سے اس معاملہ میں مشورہ کیا، ہر ایک نے مشورہ دیا، ان صحابہ میں ایک فارس سے آئے ہوئے حضرت سلمانؓ بھی تھے، انہوں نے مدینہ کے ان حصوں میں جو کھلے تھے کسی قسم کی آڑ نہ تھی؛ خندق کھودنے کا مشورہ دیا، چنانچہ ان کے اس مشورے کو سبھی نے سراہا اور تمام صحابہؓ خندق کھودنے میں مشغول ہو گئے۔ اسی خندق کی وجہ سے اس غزوہ کو ”غزوہ خندق“ اور مختلف قبائل کی شرکت کی وجہ سے ”غزوہ احزاب“ کے نام سے موسوم کیا جاتا ہے۔ کفار کا لشکر آیا اور خندق کی وجہ سے مدینہ میں داخل نہ ہو سکا، محاصرہ کر دیا اور کئی دن مدینہ کا محاصرہ کیے رہے؛ مگر مسلمانوں کی ثابت قدمی اور پائے استقلال کی وجہ سے مجبور ہو کر اٹھے پاؤں لوٹنا پڑا۔ اس محاصرہ کے وقت حضرت زبیرؓ کو عورتوں کی حفاظت پر مامور کیا گیا تھا۔

اسی غزوہ میں مدینہ میں آباد یہودیوں کا ایک قبیلہ بنو قریظہ اپنے عہد سے پھر گیا اور اس نے غداری کی، چنانچہ آپ ﷺ نے ان کے حال سے باخبر ہونے کے لیے اعلان کیا: کوئی ہے جو اس قبیلہ کی خبر لاسکے؟ آپ نے یہ اعلان تین مرتبہ فرمایا؛ مگر سخت سردی اور فاقہ کشی کی وجہ سے کوئی جانے کی ہمت نہ کرسکا، بالآخر حضرت زبیرؓ نے کھڑے ہو کر اپنے آپ کو پیش کیا، ایسے خوفناک اور پُرخطر ماحول میں یہودیوں کے قبیلہ میں جانا خطرہ سے خالی نہ تھا؛ مگر حضرت زبیرؓ نے اپنے آپ کو بے خطر اس کے لیے پیش کر دیا، آپ کی یہ مستعدی دیکھ کر نبی اکرم ﷺ نے ارشاد فرمایا: ”لکل نبی حواری وإن حواری الزبیر“، کہ ہر نبی کا حواری (وفادار دوست) ہوتا ہے، میرا حواری زبیرؓ ہے۔ اسی غزوے میں آپ کی ہمت و جرأت اور جاں نثاری و وفاداری کو دیکھ کر فرمایا: ”فداک أباي وأمي“ میرے ماں باپ تم پر قربان۔ یہ ارشاد گرامی ہی حضرت زبیرؓ کی فضیلت کے لیے کافی ہے۔

(الزبیر بن العوام: ۳۸ تا ۵۱۔ زبیر بن عوام: ۱۱)

غزوہ خیبر، محرم، جمادی الاولیٰ ۷ھ

ان مذکورہ غزوات کے علاوہ حضرت زبیرؓ وقتاً فوقتاً چھوٹی بڑی لڑائیوں میں شریک ہوتے رہے، اور بیعتِ رضوان سے بھی مشرف ہوئے، بالآخر ایک دن وہ آیا کہ جس میں خیبر میں متمکن یہودیوں کے ساتھ مسلمانوں کا معرکہ ہوا، جب مسلمان خیبر پہنچے اور وہاں یہودیوں سے ٹکراؤ ہوا تو ان کا مشہور سردار مرحب

حضرت علیؓ کے ہاتھوں مارا گیا، پھر اس کا بھائی یا سرمیدان میں آیا، یہ بڑے ڈیل ڈول والا ہٹا کٹا پہلوان تھا، اس نے آکر مسلمانوں کو لاکارا، اس سے مقابلے کے لیے حضرت زبیرؓ میدان میں آئے، جب آپ کی والدہ حضرت صفیہؓ نے اپنے لختِ جگر اور نورِ نظر کو میدانِ جنگ میں ایک شہ زور پہلوان کے مقابل دیکھا تو بڑی بے چین ہو گئیں اور کہنے لگیں: آج میرا لختِ جگر مجھ سے جدا ہو جائے گا، حضور اکرم صلی اللہ علیہ وسلم آپ کو تسلی دیتے رہے، اور فرمایا: نہیں، زبیر ہی اس کو قتل کرے گا۔ حضرت زبیرؓ آگے بڑھے اور دیکھتے ہی دیکھتے اس نامور پہلوان کو واصلِ جہنم کر دیا۔ (الزبیر بن العوام: ۵۵)

فتحِ مکہ، ۲۰ / رمضان المبارک ۸ھ، مطابق: ۱۱ / جنوری ۶۳۰ء
 جب غزوہٴ خیبر سے فراغت حاصل ہوئی تو اب مسلمان مکہ کی طرف متوجہ ہو گئے، حضور اکرم صلی اللہ علیہ وسلم نے فتحِ مکہ کی تیاری شروع فرمادی، ایک مشہور صحابی حضرت حاطب بن ابی بلتعہؓ کے کچھ اعزا مکہ میں رہتے تھے، جب انہیں آپ صلی اللہ علیہ وسلم کے ارادے کی اطلاع ہوئی تو اپنے رشتہ داروں کا خیال کرتے ہوئے مدینہ کے تمام حالات لکھ کر ایک عورت کو خبر پہنچانے کے لیے روانہ کر دیا، ابھی وہ عورت راستہ میں ہی تھی کہ بذریعہٴ وحی آپ صلی اللہ علیہ وسلم کو اطلاع ہوئی تو آپ صلی اللہ علیہ وسلم نے حضرت علیؓ اور حضرت زبیرؓ یا حضرت مقدادؓ کو حکم دیا کہ فوراً جائیں اور روضہٴ خاخ پر پہنچیں، جہاں وہ عورت ملے گی جو حاطب کا خط لیے جا رہی ہے،

چنانچہ یہ حضرات روضہ خاخ پر پہنچے اور اس عورت کو وہیں روک کر اس کے ساز و سامان کی تلاشی لی اور جب خط نہ ملا تو عورت کو دھمکی دی کہ یا تو خط حوالہ کر دے؛ ورنہ برہنہ کر کے تلاشی لی جائے گی، آخر عورت نے سر کھولا اور بالوں میں بندھے ہوئے گچھے میں سے خط نکال کر حضرت علیؓ کے حوالہ کیا جس کو لے کر یہ حضرات واپس ہوئے، نبی اکرم صلی اللہ علیہ وسلم کی خدمت میں خط پیش ہوا تو حضرت حاطبؓ کی طلبی ہوئی۔

اس خط کے متعلق تفتیش ہوئی، حضرت حاطبؓ نے فرمایا کہ: یا رسول اللہ! یہ خط میرا ہے؛ مگر الحمد للہ میں مسلمان ہوں اور جو حرکت مجھ سے سرزد ہوئی اس کی وجہ یہ تھی کہ میں قریش سے نہیں ہوں اور میرے اہل و عیال مکہ میں ہیں، اس وقت میرے بچوں کی حفاظت کا کوئی ذریعہ نہیں، چنانچہ میں نے اپنے اہل و عیال کے خاطر مکہ والوں پر یہ احسان کرنا چاہا، اور میں سمجھتا تھا کہ پیغمبر خدا صلی اللہ علیہ وسلم کو تو ضرور فتح حاصل ہوگی، دشمنوں کو اطلاع دیں یا نہ دیں؛ بہر حال بول بالا اسلام ہی کا ہوگا، پس بہ لحاظ ”مفت کرم داشتن“ میں نے ایسا کیا۔

حضرت عمر فاروقؓ نے عرض بھی کیا کہ: یا رسول اللہ! اجازت دیجیے کہ اس منافق کی گردن اڑا دوں؛ مگر جب رسول مقبول صلی اللہ علیہ وسلم نے یوں فرمایا کہ: ”اے عمر! تمہیں کیا خبر ہے جنگ بدر میں شریک ہونے والے مسلمان کس رتبہ کے ہیں جن کے بارے میں حق تعالیٰ نے یوں کہہ دیا کہ جو چاہو کرو میں تمہیں بخش

چکا۔ یہ سن کر حضرت عمرؓ پر گریہ طاری ہو گیا اور کہنے لگے کہ: ”اللہ اور اس کا رسول ہی بہتر جانتے ہیں“ الغرض حضرت حاطبؓ کا قصور معاف کر دیا گیا۔

جب بڑی خاموشی سے تیاریاں ہو گئیں تو آپ ﷺ نے ۸ھ میں دس ہزار کا لشکر لے کر مکہ کی جانب کوچ فرمایا، جب آپ ﷺ مقامِ صلصل پہنچے تو حضرت زبیرؓ کو دو سو سواروں کے ساتھ آگے روانہ فرمایا، اور بقول ابن کثیر: لشکر بجائے خشکی کے راستے کے بحری راستے سے بھیجا گیا؛ تاکہ نواحِ مکہ میں پہنچنے تک قریش کو خبر نہ ہو۔

غزوہ حنین و دیگر لڑائیاں

فتحِ مکہ کے بعد جب قریش کا دم خم نکل گیا اور اہل مکہ ”بجز چند“ تو حید کے رشتے میں بندھ گئے، صنم خانے مسمار ہو گئے اور بتوں کی خدائی ختم ہو گئی، تو مکہ کے قرب و جوار میں آباد دو طاقتور قبیلے بنو ہوازن اور بنو ثقیف کے جذبات نے انگڑائی لیں اور یہ دونوں قبیلے لڑائی کی تیاریاں کرنے لگے اور دیگر قبائل کو بھی مسلمان کے خلاف بھڑکانے لگے، جب تیاری مکمل ہو چکی تو اوطاس کی وادی میں اپنا لشکر جمع کیا جن کی تعداد چار ہزار بتائی جاتی ہے، بنو ہوازن کی یہ تیاریاں آپ ﷺ تک پہنچتی رہتی تھیں، آپؐ بھی فتحِ مکہ کے انیس دن کے بعد ۶/ شوال ۸ھ بروز ہفتہ بارہ ہزار کا لشکر لے کر روانہ ہوئے، جس میں کچھ نو مسلم اور وہ لوگ بھی تھے جو ابھی تک ایمان کی دولت سے محروم تھے، اس غزوہ میں ابتداءً تو مسلمانوں کو شکست

ہوئی؛ مگر دوبارہ اکٹھے ہو کر حملہ کیا تو فتح یاب ہوئے۔ روایت میں آتا ہے کہ: جب حضرت زبیرؓ اس وادی میں پہنچے جہاں دشمنوں کا لشکر چھپا ہوا تھا، تو دشمنوں کے ایک دستہ نے دیکھ کر آپ کو پہچان لیا اور آپس میں کہنے لگے: ہوشیار ہو جاؤ، یہ لمبا تڑنگا انسان زبیر ہی ہے، اس کے ماسوا اور کوئی نہیں ہو سکتا، اس کا حملہ بڑے زور کا ہوتا ہے، اس قسم کی باتیں کرتے ہوئے حضرت زبیرؓ پر ٹوٹ پڑے، حضرت زبیرؓ تنہا اس زور سے حملہ آور ہوئے اور مقابلہ کیا کہ اس دستے کے چھکے چھڑا دیے۔ اسی طرح حضرت زبیرؓ طائف و تبوک کے غزوات میں شریک ہوئے اور اس قسم کی دیگر چھوٹی بڑی جنگوں میں بھی شرکت فرمائی اور نہایت دلیری اور بہادری کا مظاہرہ کیا، ۱۰ھ میں آپ ﷺ کے ساتھ حجۃ الوداع میں بھی قدم بہ قدم ساتھ رہے۔

خلیفہ اول حضرت ابوبکر صدیقؓ کے عہد میں

حج سے واپس آنے کے بعد سرورِ کائنات ﷺ نے وفات پائی اور حضرت ابوبکر صدیقؓ مسند آرائے خلافت ہوئے، حضرت زبیرؓ نے خلیفہ اول کے دستِ حق پرست پر بیعت فرمائی اور قدم قدم پر ان کا بھرپور تعاون فرمایا۔

خلیفہ ثانی حضرت عمرؓ کے عہد میں جنگِ یرموک کا حیرت انگیز کارنامہ سوادو برس خلافت کی باگ ڈور سنبھال کر خلیفہ اول بھی رہ گزین عالم جاودانی ہوئے، ان کے بعد حضرت عمرؓ بن خطاب نے مسندِ خلافت پر قدم رکھا،

ویسے تو خلیفہ اول کے دور ہی سے فتوحات کا سلسلہ شروع ہو چکا؛ مگر حضرت عمرؓ نے اس کو اور بھی زیادہ وسیع کر دیا، حضرت زبیرؓ کا دل اگرچہ حضور اقدس صلی اللہ علیہ وسلم کی وفات سے افسردہ ہو چکا تھا؛ تاہم ایک مرد میدان اور جانباز بہادر کے لیے اس جوش و ولولہ کے وقت عزلت نشین رہنا سخت دشوار تھا، خلیفہ وقت سے اجازت لے کر شامی رزم گاہ میں شریک ہوئے، یہ وہ وقت تھا جب کہ میدان یرموک میں شام کی قسمت کا آخری فیصلہ ہونے والا تھا، دوران جنگ کچھ حضرات نے کہا کہ: اگر آپ حملہ کر کے غنیمت میں گھس جائیں تو ہم بھی آپ کا ضرور تعاون کریں گے، حضرت زبیرؓ نے عرض کیا کہ تم لوگ میرا ساتھ نہیں دے سکتے ہو، لوگوں نے عہد کیا تو اس زور سے حملہ آور ہوئے کہ رومی فوج کا قلب چیرتے ہوئے تنہا اس پار سے اُس پار نکل گئے، اور ان لوگوں میں سے کوئی بھی آپ کی مدد نہ کر سکا، جب آپ واپس ہوئے تو آپ کے گھوڑے کی باگ پکڑ کر رومیوں نے آپ کو نرغے میں لے لیا اور سخت زخمی کیا، گردن پر دو زخم اس قدر کاری لگے کہ وہ اچھے ہونے کے بعد بھی گڑھے بن کر باقی رہ گئے، آپ کے صاحبزادے عروہ فرماتے ہیں کہ: غزوہ بدر کے زخم کے بعد یہ دوسرے زخم کا گڑھا تھا جس میں ہم بچپن میں انگلیاں ڈال کر کھیلا کرتے تھے۔ الغرض ان ہی حیرت انگیز کارناموں کا نتیجہ یہ ہوا کہ رومیوں کی ٹڈی دل فوج میدان کارزار سے بھاگ کھڑی ہوئی اور فرزند ان توحید تمام ملک شام

کے وارث بن گئے۔ (بخاری شریف، کتاب المغازی بحوالہ سیر الصحابہ ۲/۸۸)

فسطاط کی فتح

فتحِ شام کے بعد حضرت عمرو بن عاصؓ کی سرکردگی میں حملہ ہوا، آپ نے چھوٹے چھوٹے مقامات کو فتح کرتے ہوئے فسطاط کا محاصرہ کر لیا اور قلعہ کی مضبوطی، نیز فوج کی قلت دیکھ کر دربارِ خلافت سے اعانت طلب کی، امیر المؤمنین حضرت عمرؓ نے دس ہزار فوج اور چار افسر بھیجے، ان افسران میں حضرت زبیر بھی تھے۔ آپ کے رتبہ کی بنا پر حضرت عمرو بن عاص نے آپ کو بھی افسر بنایا اور محاصرہ وغیرہ کے انتظامات آپ کے سپرد کر دیے۔ حضرت زبیرؓ سات مہینہ تک قسم قسم کے حربے استعمال کرتے رہے؛ مگر فتح و شکست کا کچھ فیصلہ نہ ہوا، آپ نے ایک دن تنگ آ کر کہا کہ: آج میں مسلمانوں پر فدا ہوتا ہوں، یہ کہہ کر ننگی تلوار ہاتھ میں لی اور سیڑھی لگا کر قلعہ کی فصیل پر چڑھ گئے، چند اور صحابہؓ نے ان کا ساتھ دیا، جب سب فصیل پر پہنچ گئے تو سب نے مل کر اتنا زور سے نعرہٴ تکبیر بلند کیا کہ قلعہ کی زمین دہل اٹھی، عیسائی یہ سمجھ کر کہ مسلمان قلعہ کے اندر گھس آئے بدحواس ہو کر بھاگے، ادھر حضرت زبیرؓ نے فصیل سے اتر کر قلعہ کا دروازہ کھول دیا اور تمام فوج اندر گھس آئی، مقوقس حاکمِ مصر نے صلح کی درخواست پیش کی تو اسی وقت سب کو امان دے دی گئی۔ (فتوح البلدان: ۲۲۰ بحوالہ سیر الصحابہ ۸۹/۲)

اسکندر یہ کی تسخیر

جب فسطاط فتح ہو گیا تو اسلامی فوج نے اسکندر یہ کا رخ کیا اور مدتوں قلعہ

کا محاصرہ کیے پڑی رہی؛ لیکن جس قدر زیادہ دن گذرتے جا رہے تھے، اسی قدر دربارِ خلافت سے اس کے جلد فتح کر لینے کا تقاضا بڑھتا جاتا تھا، غرض ایک روز حضرت عمرو بن عاصؓ نے آخری اور قطعی حملہ کا ارادہ کر لیا اور حضرت زبیر اور مسلمہ بن مخلد کو فوج کا ہراول بنا کر اس زور سے یورش کی کہ ایک ہی حملہ میں شہر فتح ہو گیا۔

(مہاجرین: ۸۵)

خلیفہ ثالث حضرت عثمانؓ کے عہد میں

جب ۲۳ھ میں خلیفہ وقت حضرت عمرؓ ایک مجوسی کے ہاتھ سے ناگہانی طور پر سخت زخمی ہوئے تو عہدہٴ خلافت کے لیے چھ آدمیوں کے نام پیش کیے اور فرمایا کہ: حضرت سرورِ کائنات صلی اللہ علیہ وسلم اخیر تک ان سے راضی رہے تھے، ان چھ حضرات میں ایک حضرت زبیرؓ بھی تھے، تین دن کی مسلسل گفت و شنید اور بحث و مباحثہ کے بعد شورائی نے حضرت عثمان بن عفانؓ کو اس مسند پر بٹھایا، حضرت زبیرؓ نے بھی بہ صد دل و جاں اس انتخاب کو تسلیم کر کے بیعت کر لی۔

خلیفہ ثالث کے عہد میں حضرت زبیرؓ نے نہایت سکون و خاموشی کی زندگی بسر کی اور کسی قسم کی ملکی مہم میں شریک نہیں ہوئے، جب ۳۵ھ میں مصری مفسدوں نے بارگاہِ خلافت کا محاصرہ کیا تو انہوں نے اپنے بڑے بیٹے حضرت عبداللہؓ کو امیر المؤمنین کی مساعادت و حفاظت پر مامور کر دیا۔

غرض ۱۸ رذی الحجہ جمعہ کے روز حضرت عثمانؓ مفسدین کے ہاتھوں شہید

ہوئے۔ حضرت زبیرؓ نے حسبِ وصیت پوشیدہ طریقہ پر رات کے وقت نمازِ جنازہ ادا کی اور مضافاتِ مدینہ میں حش کو کب نامی ایک مقام میں سپردِ خاک کیا۔

خلیفہ رابع حضرت علیؓ اور حضرت زبیرؓ

اس کے بعد مسندِ خلافت پر حضرت علیؓ آئے؛ لیکن حضرت علیؓ کی مسند نشینی کے دور میں مدینہ میں امن و امان قائم نہ تھا، سبائی فرقہ فتنہ و فساد کے نئے نئے کرشمے دکھاتا رہتا تھا، حضرت علیؓ نے ان کے فتنہ کو ختم کرنے کی بہت کوشش کی؛ مگر کامیابی نہ مل سکی۔ حضرت زبیرؓ۔ جو اساطینِ امت میں سے تھے۔ کب تک اس شورش و ہنگامہ آرائی کا تماشہ دیکھتے، اصلاحِ حال اور رفعِ فساد کا انتظار کرتے کرتے کامل چار ماہ گذر گئے؛ لیکن امن و سکون کی کوئی صورت پیدا نہ ہوئی، آخر تھک کر ہار کر حضرت طلحہؓ کو ساتھ لیا اور حضرت علیؓ کی خدمت میں حاضر ہوئے اور قاتلینِ عثمان پر اقامتِ حدود کا مطالبہ کیا؛ مگر وہاں سے بھی مایوس کن جواب پا کر اس شورش کو دفع کرنے کے لیے مکہ کی طرف روانہ ہو گئے۔

ام المؤمنین حضرت عائشہؓ حج کے ارادے سے مکہ آئی تھیں اور مدینہ میں ہونے والی شورشوں کا حال سن کر یہیں مقیم تھیں، یہ دونوں حضرات، حضرت عائشہؓ کی خدمت میں حاضر ہوئے اور مدینہ کا سب حال سنا ڈالا، تو ام المؤمنین نے فرمایا: ”تو پھر کوئی رائے قائم کر کے اس شورش کو فرو کرنا چاہیے۔“ غرض تھوڑی دیر کی بحث و مباحثہ کے بعد علمِ اصلاح بلند کرنے پر سب کا اتفاق ہوا، بنو امیہ بھی جو

مدینہ سے بھاگ کر یہاں مجتمع ہو گئے تھے جوشِ انتقام میں ساتھ ہو گئے اور اس طرح داعیانِ اصلاح کی ایک ہزار افراد کی جماعتِ جانبِ بصرہ روانہ ہوئی؛ تاکہ وہاں سے اپنی قوت مضبوط کر کے مدینہ کا رخ کرے۔

حضرت طلحہؓ و زبیرؓ نے اہل کوفہ کو بھی خطوط لکھ کر شرکت کی ترغیب دی؛ لیکن وہاں حضرت حسنؓ نے پہنچ کر پہلے ہی لوگوں کو اپنا طرفدار بنا رکھا تھا، ادھر تقریباً نو ہزار کی عظیم الشان جمعیت مقامِ ذی قار میں حضرت علیؓ کی فوج سے مل کر بصرہ کی طرف بڑھی۔ حضرت طلحہؓ و زبیرؓ کو معلوم ہوا تو انہوں نے بھی اپنی فوج کو مرتب اور منظم کر کے آگے بڑھایا، ۱۰ جمادی الآخر ۳۶ھ جمعرات کے دن دونوں فوجیں آمنے سامنے ہو گئیں۔ کیسا عبرت انگیز نظارہ تھا، چند دن بیشتر جو لوگ بھائی بھائی تھے، آج باہم ایک دوسرے کے خون کے پیاسے ہو کر غیظ و غضب سے اپنے مقابل کو گھور رہے ہیں؛ لیکن ذاتی مخاصمت و عداوت سے نہیں؛ بلکہ حق و صداقت کے جوش میں، یہی وجہ ہے کہ ایک ہی قبیلہ کے کچھ آدمی اس طرف ہیں تو کچھ اس طرف، چوں کہ دونوں جماعتوں کے سربراہوں کے پیشِ نظر اصلاح تھی، اس لیے پہلے مصالحت کی سلسلہ جنبانی شروع ہوئی۔ صلح تقریباً طے ہو چکی، ادھر شر پسندوں کو اس کا علم ہوا تو انہوں نے دھوکے سے لڑائی شروع کر دی، گھمسان کارن پڑا، حضرت علیؓ تنہا گھوڑا آگے بڑھا کر بیچ میدان میں آئے اور حضرت زبیرؓ کو بلا کر کہا: ابو عبد اللہ! تمہیں وہ دن یاد ہے جب کہ ہم اور تم دونوں ہاتھ میں ہاتھ دیے

رسالت مآب صلی اللہ علیہ وسلم کے سامنے سے گزرے تھے اور رسول اللہ صلی اللہ علیہ وسلم نے تم سے پوچھا تھا کہ کیا تم اس کو دوست رکھتے ہو؟ تم نے عرض کیا تھا، ہاں! یا رسول اللہ، یاد کرو اس وقت تم سے حضور صلی اللہ علیہ وسلم نے فرمایا تھا کہ: ایک دن تم اسی سے ناحق لڑو گے، حضرت زبیرؓ نے جواب دیا: ہاں! اب مجھے یاد آیا۔

حضرت علیؓ تو صرف ایک بات یاد دلا کر پھر اپنی جگہ چلے گئے؛ لیکن حضرت زبیرؓ کے قلبِ حق پرست میں ایک سخت تلاطم برپا ہو گیا، تمام عزائم اور ارادے فسخ ہو گئے، ام المؤمنینؓ کے پاس آ کر کہنے لگے: ”میں برسرِ غلط تھا،“ علیؓ نے مجھے رسول اللہ صلی اللہ علیہ وسلم کا مقولہ یاد دلایا، حضرت عائشہؓ نے پوچھا: پھر اب کیا ارادہ ہے؟ بولے: ”اب میں اس جھگڑے سے کنارہ کش ہوتا ہوں“۔ حضرت زبیرؓ کے صاحب زادے: عبد اللہ نے کہا: آپ ہم لوگوں کو دو گڑھوں کے درمیان پھنسا کر خود حضرت علیؓ کے خوف سے بھاگنا چاہتے ہیں؟ حضرت زبیرؓ نے کہا: میں قسم کھاتا ہوں کہ علیؓ سے نہیں لڑوں گا! حضرت عبد اللہؓ نے کہا: قسم کا کفارہ ممکن ہے، اور اپنے غلام کو بلا کر آزاد کر دیا؛ لیکن حواری رسول صلی اللہ علیہ وسلم کا دل اچاٹ ہو چکا تھا، کہنے لگے: جانِ پدر! علیؓ نے ایسی بات یاد دلائی کہ تمام جوش فرو ہو گیا، بے شک ہم حق پر نہیں ہیں، آؤ تم بھی میرا ساتھ دو۔ حضرت عبد اللہؓ نے انکار کر دیا تو تنہا بصرہ کی طرف چل کھڑے ہوئے؛ تاکہ وہاں سے اپنا اسباب و سامان لے کر حجاز کی طرف نکل جائیں۔ (مہاجرین: ۸۶)

واقعہ شہادت

قیس بن احنف کی نگاہ ان پر پڑی تو ان کے دل میں کھٹکا پیدا ہوا کہ حضرت زبیرؓ تنہا اس سمت کس ارادے سے تشریف لے جا رہے ہیں، چنانچہ انہوں نے حالات معلوم کرنے کے لیے عمرو ابن جرموز کو ان کے پیچھے بھیجا، یہ ہتھیار سے لیس تیز رفتار گھوڑے پر سوار ہو کر ان سے جا ملا اور ان سے کسی موضوع پر گفتگو کرنے لگا۔ حضرت زبیرؓ اس سے بالکل مطمئن تھے، حالاں کہ وہ شخص اپنے دل میں برا ارادہ چھپائے ہوئے تھا، راستے میں ایک مقام وادی سباع میں نماز کا وقت آیا، حضرت زبیرؓ جب وہاں نماز کے ارادے سے ٹھہرے تو یہ بھی آپ کے ساتھ رک گیا۔ جب حضرت زبیرؓ نماز میں اپنے مولائے حقیقی سے گفت و شنید کرتے ہوئے کامل عبدیت کے اظہار کے خاطر اپنے خالق کے سامنے سر بسجود ہوئے تو اس بد بخت شخص نے موقع کو غنیمت جان کر حضرت زبیرؓ کا سر تن سے جدا کر دیا۔

آخر کار یہ مجاہد اعظم اور حواری رسول وادی سباع میں۔ جو کہ بصرہ سے سات فرسخ کے فاصلہ پر ہے۔ بروز جمعرات ۱۰ جمادی الآخر ۳۶ھ کو تقریباً چونسٹھ سالہ زندگی اللہ اور اس کے رسول کے نام پر قربان کر کے اس دنیا کو خیر باد کہہ گیا اور وادی سباع کی سنسان گھاٹیوں میں دفن کر دیا گیا۔ ”إنا لله وإنا إليه

راجعون“۔ (الریاض النضرۃ: ۲/ ۲۷۴۔ اسد الغابۃ: ۲/ ۲۷۳۔ زبیر بن عوام: ۲۸)

قاتلِ زبیر رضی اللہ تعالیٰ عنہ جہنم میں

جب قاتل عمرو بن جرموز حضرت زبیرؓ کے قتل کی خبر لے کر حاضر ہوا تو حضرت علیؓ نے فرمایا: او کمبخت قاتلِ زبیر! تجھے جہنم کی بشارت ہو۔ (اصحاب الرسول: ۲۳۵)

ازواج و اولاد

ازواج:

حضرت زبیرؓ نے مختلف اوقات میں مختلف شادیاں کیں، جن کا تذکرہ مندرجہ ذیل ہے:

۱۔ حضرت اسماء بنت ابی بکر صدیق رضی اللہ تعالیٰ عنہما: ان سے حضرت زبیرؓ کے پانچ صاحبزادے اور تین صاحبزادیاں ہوئیں۔

۲۔ حضرت ام خالد امّۃ بنت خالد بن سعید بن عاص: ان کے بطن سے دو صاحبزادے اور تین صاحبزادیوں کو وجود ملا۔

۳۔ حضرت رباب بنت انیف بن عبید: ان کی وساطت سے حضرت زبیرؓ دو لڑکے اور ایک لڑکی کے والد بنے۔

۴۔ حضرت زینب بنت مرثد ابن عمرو بن عبد عمرو: ان کے ذریعہ سے اللہ تعالیٰ نے دو بیٹے عطا کیے۔

۵۔ حضرت ام کلثوم بنت عقبہ بن ابی معیط: یہ پہلے عبد الرحمن بن عوف کے عقد میں تھیں، پھر حضرت زبیرؓ سے عقد ہوا، ان سے حضرت زبیرؓ کے یہاں

صرف ایک بیٹا پیدا ہوا۔

۶۔ حضرت حلال بنت قیس بن نوفل: یہ اولاً مطیع ابن الاسود کی زوجیت میں رہیں، پھر اسود بن ابوالنختری کے عقد میں آئیں؛ لیکن وہاں بھی زیادہ عرصہ نہ گذرا کہ جدائیگی ہوگئی، پھر حضرت زبیرؓ انہیں اپنی زوجہ بنا کر اپنے گھر لائے؛ لیکن ان سے حضرت زبیرؓ کے کوئی اولاد نہیں ہوئی۔

۷۔ تماضر بنت اصوغ: یہ حضرت زبیرؓ کے نکاح میں صرف سات روز رہیں، پھر طلاق ہوگئی۔ (طبقات ابن سعد: ۳/۷۰)

لڑکے:

مذکورہ ازواج سے آپؐ کے گیارہ لڑکے ہوئے جن کا مختصر تذکرہ ذیل میں مذکور ہے:

۱۔ عبداللہ بن زبیر رضی اللہ تعالیٰ عنہما: کنیت ابوبکر، ۲ھ میں مدینہ میں آپ کی پیدائش ہوئی، حضرت عائشہ رضی اللہ تعالیٰ عنہا کے بقول ہجرت کے بعد مسلمانوں میں سب سے پہلی ولادت آپ ہی کی ہوئی۔

۲۔ عمروہ: کنیت ابو عبداللہ، یہ بڑے فیاض تھے، مدینہ میں آپؐ نے ایک کنواں بھی کھدوایا، جس کا پانی بڑا شیریں اور ذائقہ دار تھا۔ آپ کے چھ لڑکے ہوئے: عبداللہ، عثمان، یحییٰ، عمرو، مصعب، ہشام (رحمہم اللہ تعالیٰ)

۳۔ منذر: کنیت ابو عثمان، انہیں اپنے بھائی عبداللہ کے ساتھ شہید کر دیا

گیا تھا۔

۴۔ عاصم: لڑکپن ہی میں اللہ کو پیارے ہو گئے۔

۵۔ مہاجر: (مذکورہ پانچوں صاحبزادے حضرت اسماء بنت ابوبکر رضی اللہ

تعالیٰ عنہما کی اولاد ہیں)

۶۔ خالد بن زبیر۔

۷۔ عمر: کنیت ابوالزبیر، بڑے عالی ہمت اور بلند مرتبہ والے شخص تھے۔

(مذکورہ دونوں صاحبزادوں کی والدہ حضرت ام خالدؓ ہیں)

۸۔ مصعب، کنیت: ابو عبد اللہ، اشراف عرب میں سے تھے، جن کے آٹھ

لڑکے ہوئے: جعفر، عیسیٰ، حمزہ، عکاشہ، عمرو، سعد، محمد، مصعب۔

۹۔ حمزہ: اپنے بھائی کے ساتھ مکہ میں شہید ہوئے۔ (یہ دونوں حضرات

رباب بنت انیف بن عبید کے بطن سے ہیں)

۱۰۔ عبیدہ۔

۱۱۔ جعفر: بڑے عاشق مزاج تھے۔ (یہ دونوں صاحبزادے زینب بنت

مرشد سے ہیں)۔ (طبقات ابن سعد: ۳/۷۰۔ خاندان نبوت: ۵۷۳)

لڑکیاں:

حضرت زبیر کو اللہ تعالیٰ نے نو صاحبزادیاں عطا کی تھیں:

۱۔ خدیجہ کبریٰ: ان کی اولاً عبد اللہ بن ابی ربیعہ سے شادی ہوئی، کچھ ہی

ایام گذرے کہ آپ کے شوہر چل بسے، چنانچہ دوسری شادی حضرت جبیر ابن مطعم سے ہوئی، ان سے بھی کچھ ہی ایام میں مفارقت ہو گئی، بالآخر آپ کا نکاح سائب بن جیش سے ہوا۔

۲۔ ام الحسن: آپ کا نکاح عبدالرحمن بن حارث سے ہوا جن سے کئی اولاد ہوئیں۔

۳۔ عائشہ: آپ کا عقد نکاح ولید بن عثمان سے ہوا جن سے عبداللہ بن ولید کی ولادت ہوئی۔

(مذکورہ تین صاحبزادیوں کی والدہ حضرت اسماء بنت ابوبکرؓ ہیں)۔

۴۔ حبیبہ: پہلے آپ کا عقد یعلیٰ بن امیہ السہمی سے ہوا؛ پھر عبداللہ بن عباس بن علقمہ کے نکاح میں آئیں۔

۵۔ سودہ: آپ کی پہلی شادی اشراق عمرو بن سعید بن عاص سے ہوئی، پھر عبدالرحمن بن اسود کے نکاح میں آئیں۔

۶۔ ہند: آپ کا اولاً عقد عبدالملک بن عبداللہ سے ہوا اور ان سے آپ کے دو بچے پیدا ہوئے؛ مگر دونوں ہی صغر سنی میں وفات پا گئے، اس کے بعد آپ کا نکاح عباس بن عبداللہ بن عباس سے ہوا، جن سے عون بن عباس پیدا ہوئے۔ (مذکورہ تین صاحبزادیوں کی والدہ حضرت ام خالدہ ہیں)۔

۷۔ رملہ: آپ کا نکاح عثمان بن عبداللہ بن حکیم سے ہوا اور ایک بچی کی

ولادت ہوئی تھی کہ عثمان کا انتقال ہو گیا، چنانچہ اس کے بعد خالد بن یزید کے نکاح میں آئیں۔ (ان کی والدہ ماجدہ رباب بنت انیف بن عبید ہیں)۔

۸۔ زینب: آپ کا عقدِ زوجیت عتبہ بن ابوسفیان بن حرب کے ساتھ قائم ہوا؛ مگر کوئی اولاد نہیں ہوئی۔ آپ کی والدہ حضرت ام کلثوم بنت عقبہ بن ابو معیط ہیں، یہ پہلے عبد الرحمن بن عوف کے نکاح میں تھیں اور ان سے چار صاحبزادے بھی ہوئے: محمد، ابراہیم، حمید اور اسماعیل۔

۹۔ خدیجہ صغریٰ: آپ کا رشتہ زوجیت ابوالیسار عمرو بن عبد الرحمن کے ساتھ قائم ہوا جن سے دو صاحبزادے: زبیر اور مصعب ہوئے۔ (ان کی والدہ حلال بنت قیس ہیں)۔ (الریاض النضرہ: ۲۸۰: ۳/۷۰)

آل و اولاد سے محبت

حضرت زبیرؓ کو بیوی بچوں سے نہایت محبت تھی، خصوصاً حضرت عبد اللہ اور ان کے بچوں کو بہت چاہتے تھے، چنانچہ اپنے مال میں سے ایک ثلث کی خاص ان کے بچوں کے لیے وصیت کی تھی، لڑکوں کی تربیت کو بھی خاص طور پر ملحوظ رکھتے تھے، جنگ یرموک میں شریک ہوئے تو اپنے صاحبزادے حضرت عبد اللہ بن زبیرؓ کو بھی ساتھ لے گئے، اس وقت ان کی عمر صرف دس سال کی تھی؛ لیکن حضرت زبیرؓ نے انہیں گھوڑے پر سوار کروا کے ایک شخص کے سپرد کر دیا اور اس سے کہہ دیا کہ اسے جنگ کے ہولناک مناظر دکھا کر جرأت و بہادری کا سبق

دے۔ (سیر الصحابہ: ۲/۱۰۲)

دین اور ترکہ

جب آپؐ کا انتقال ہوا تو آپ نے سوائے کچھ زمین اور مکانات کے کچھ نقد مال نہیں چھوڑا تھا، ایک بنجر زمین تھی اور پندرہ مکانات تھے، گیارہ مدینہ میں، دو مکانات بصرہ میں، ایک گھر کوفہ میں اور ایک مصر میں۔

حضرت زبیرؓ کے کل ترکے کی قیمت ایک روایت کے مطابق پانچ کروڑ باون لاکھ، اور ایک روایت کے مطابق آپ کا تمام مال تین کروڑ باون لاکھ روپے تھا، جیسا کہ آئندہ معلوم ہوگا کہ حضرت زبیرؓ بوقتِ وفات بائیس لاکھ کے مقروض تھے، ان کے بیٹے حضرت عبداللہ نے انتہائی کوشش کے بعد زمین کو فروخت کیا اور آپ کا پورا قرض ادا کیا، اور چار سال تک مکہ میں موسمِ حج میں اعلان کرتے رہے اور جب سارا دین چُک گیا تب ترکہ تقسیم کیا گیا۔ (طبقات ابن سعد ۳/۷۷)

فضائل و مناقب

جنت کی بشارت:

۱۔ حضرت عبدالرحمن بن عوف سے روایت ہے کہ نبی کریم صلی اللہ علیہ وسلم نے ارشاد فرمایا: ابوبکر جنت میں ہے اور عمر جنت میں ہے اور عثمان جنت میں ہے اور علی جنت میں ہے اور طلحہ جنت میں ہے اور زبیر جنت میں ہے اور عبدالرحمن بن عوف جنت میں ہے اور سعد بن ابی وقاص جنت میں ہے، سعید بن زید جنت میں ہے اور

ابوعبیدہ بن الجراح جنت میں ہے۔ (مشکوٰۃ ۲/۴۷۹)

حواری رسول:

۲۔ حضرت جابرؓ سے مروی ہے، وہ فرماتے ہیں کہ: رسول اللہ صلی اللہ علیہ وسلم نے غزوہ خندق کے دن فرمایا: ہمارے پاس بنی قریظہ کی خبر کون لائے گا تو زبیرؓ نے کہا: میں، آپ صلی اللہ علیہ وسلم نے دوبارہ لوگوں سے دریافت کیا اور سہ بارہ دریافت کیا، ہر دفعہ حضرت زبیر ہی آمادہ ہوئے تو آپ صلی اللہ علیہ وسلم نے فرمایا کہ: ہر نبی کا ایک حواری ہوتا ہے اور میرا حواری زبیر ہے۔

(مسند احمد: ۳/۳۰۷، بحوالہ تاریخ الاسلام ووفیات المشاہیر والاعلام: ۵۰۱)

یہ نصیب اللہ اکبر:

۳۔ حضرت جابر سے یہ بھی منقول ہے کہ آپ صلی اللہ علیہ وسلم نے ارشاد فرمایا: زبیر میرے پھوپھی زاد بھائی اور میرے وفادار ساتھی ہیں۔ (مسند احمد ۳/۳۱۴ بحوالہ مذکور) اے کاش کہ میں ہوتا:

۴۔ حضرت عبداللہ بن زبیرؓ اپنے والد سے نقل کرتے ہیں کہ: حضرت زبیرؓ نے فرمایا: نبی اکرم صلی اللہ علیہ وسلم نے غزوہ احد میں میرے لیے اپنے والدین کو جمع فرما کر کہا: ”فداک ابي وامي“ میرے ماں باپ تم پر قربان ہوں۔

(مسند احمد: ۱/۱۶۴ بحوالہ فضائل الصحابہ: ۵۳۵)

شہید ہوتو ایسا ہو:

۵۔ حضرت ابو ہریرہؓ بیان کرتے ہیں کہ: ایک مرتبہ حضور اکرم صلی اللہ علیہ وسلم

جبیلِ حراء پر تھے کہ اتنے میں پہاڑ حرکت کرنے لگا، تو آپ صلی اللہ علیہ وسلم نے فرمایا کہ: اے حراء! ٹھہر جا! تجھ پر نبی، صدیق اور شہید کے ماسوائے کوئی نہیں، اور اس وقت جبیلِ حراء پر خود نبی اکرم صلی اللہ علیہ وسلم، ابوبکرؓ، عمرؓ، عثمانؓ، طلحہؓ، زبیر اور سعدؓ تھے۔
(الخصائص: ۲/۴۷۷۔ الزبیر بن العوام: ۷۵)

اس کے حوصلے میں تزلزل نہ آیا

حضرت عروہؓ سے روایت ہے کہ: حضرت عائشہؓ نے ان سے فرمایا: اے بھتیجے! میرے والدِ بزرگوار یعنی ابوبکر صدیق اور زبیر ان لوگوں میں سے ہیں جنہوں نے زخم کھانے کے بعد بھی اللہ اور اس کے رسول کے حکم کو مانا۔
(مسلم، رقم حدیث: ۲۴۱۸، طبقات ابن سعد: ۳/۱۰۴)

عطا ہو تو ایسی

عبدالرحمن بن ابی الزناد، ہشام سے اور وہ اپنے والد سے نقل کرتے ہیں کہ نبی کریم صلی اللہ علیہ وسلم نے حضرت زبیرؓ کو ایک ریشمی قبا عطا فرمائی تھی جسے پہن کر آپؐ جہاد کیا کرتے تھے۔

(تہذیب تاریخ دمشق: ۵/۳۶۲، کنز العمال: ۳۶۲۹ بحوالہ تاریخ الاسلام: ۵۰۳)

وہ رکنِ دین ہے

حضرت عروہؓ سے روایت ہے کہ حضرت عمر بن خطابؓ نے فرمایا: اگر میں وصیت کروں یا میں کوئی ترکہ چھوڑوں تو لوگوں میں مجھے سب سے محبوب زبیر ہیں،

وہ دین کے ارکان میں سے ایک رکن ہیں۔ (المعجم الکبیر ۱/۱۲۰ بحوالہ تاریخ الاسلام: ۵۰۴)

اسلام میں پہلی تلوار

حضرت سعید بن مسیبؓ نے فرمایا کہ: اللہ کے لیے سب سے پہلے تلوار سونٹنے والے حضرت زبیر بن عوّامؓ ہیں، مکہ کے قیام میں ایک روز جب انہوں نے سنا کہ محبوبِ خدا صلی اللہ علیہ وسلم کو قتل کر دیا گیا تو تنہا تلوار ہاتھ میں لیے ہوئے گھر سے نکل پڑے، جب اللہ کے نبی صلی اللہ علیہ وسلم نے انہیں دیکھا تو فرمایا: اے زبیر! تمہاری یہ کیا حالت ہے؟ تو حضرت زبیرؓ نے جواب دیا کہ میں نے سنا تھا کہ آپ صلی اللہ علیہ وسلم کو قید کر لیا گیا ہے، تو آپ صلی اللہ علیہ وسلم نے دریافت فرمایا: تو تم کیا کرتے؟ حضرت زبیرؓ نے عرض کیا کہ بخدا! میں نے ان مکہ والوں سے جنگ کا ارادہ کر لیا تھا، چنانچہ آپ صلی اللہ علیہ وسلم نے یہ سن کر آپؓ کو بھلائی کی دعا فرمائی۔

(التہذیب ۲/۲۸۱، صفوة الصفوة: ۱/۳۴۶)

مشیرِ نبی صلی اللہ علیہ وسلم

جب نبی کریم صلی اللہ علیہ وسلم کا حضرت معاذ بن جبلؓ کو یمن بھیجنے کا ارادہ ہوا تو آپ صلی اللہ علیہ وسلم نے اپنے کچھ اصحاب سے مشورہ کیا جن میں حضرت ابو بکر صدیق، حضرت عمر، حضرت عثمان، حضرت علی، حضرت طلحہ، حضرت زبیر اور اسید بن حضیرؓ تھے اور ان میں سے ہر ایک صاحبِ الرائے تھا۔ (الزبیر بن العوام: ۷۶)

حضرت زبیرؓ اور دیگر خدمات

حضرت زبیرؓ نے اپنی تمام زندگی اسلام اور اہل اسلام کی بڑی خدمت کی، غزوات کے علاوہ دیگر اہم ذمہ داریاں حضور پاک علیہ الصلوٰۃ والسلام اکثر آپؐ ہی کے سپرد کیا کرتے تھے۔ ایک مرتبہ ایک شخص انصار کے کسی محلہ میں آیا اور کہنے لگا کہ: مجھے تمہارے رسول اللہ صلی اللہ علیہ وسلم نے بھیجا ہے اور تمہارے نام یہ پیغام بھی بھیجا ہے کہ تم لوگ اپنی فلانی عورت سے نکاح کرادو (حالاں کہ اس شخص کو نبی اکرم صلی اللہ علیہ وسلم نے نہیں بھیجا تھا) جب آپ صلی اللہ علیہ وسلم کو اس کی اطلاع ہوئی تو آپ نے حضرت علیؓ اور حضرت زبیرؓ کو بھیجا اور فرمایا کہ: جاؤ! اگر وہ تمہاری پکڑ میں آجائے تو اُسے قتل کر ڈالنا؛ لیکن یہ دونوں حضرات وہاں پہنچے تو اسے اس حال میں پایا کہ ایک سانپ نے اسے ڈس لیا تھا۔ (الخصائص للسيوطی ۲ / ۳۱۴)

ایک مرتبہ حضور اکرم صلی اللہ علیہ وسلم نے قرآن صحابہؓ میں سے دس اصحاب کو کچھ لوگوں کے ساتھ روانہ فرمایا جو اپنے مسلمان ہونے کا اظہار کر رہے تھے، ان لوگوں نے ایک مقام پر ان اصحاب سے عہد شکنی کی اور ان دس افراد کی چھوٹی سی جماعت سے جنگ ہوئی، چنانچہ آٹھ افراد تو شہید ہو گئے اور دو کو گرفتار کر لیا گیا، ان اسیران میں سے ایک حضرت خبیبؓ بھی تھے، انہیں مکہ کے ایک مشرک حُجیر بن ایاب نے اپنے باپ ابو ایاب کے خون کا بدلہ لینے کے لیے خریدا تھا۔ جب آپ صلی اللہ علیہ وسلم کو حضرت خبیبؓ کے سولی پر چڑھائے جانے کی اطلاع ہوئی، آپ صلی اللہ علیہ وسلم نے

بہت افسوس کا اظہار فرمایا اور ان کی نعش لینے کے لیے حضرت زبیرؓ اور حضرت مقدادؓ کو روانہ فرمایا۔ یہ دونوں حضرات چھپتے چھپاتے سولی کے مقام پر پہنچ گئے، جب وہاں پہنچے تو معلوم ہوا کہ چالیس دن سے برابر چالیس مشرک اس کی نگرانی کر رہے ہیں، حضرت زبیرؓ نے رات کے وقت لاش کو اتارا اور گھوڑے پر رکھ کر روانہ ہو گئے، کافر بیدار ہوئے اور لاش کو مفقود پایا تو تعاقب کیا، ایک جگہ گھر گئے تو لاش زمین پر رکھ دی اور مقابلہ کرنے لگ گئے۔ ابھی لاش کو زمین پر رکھا ہی تھا کہ زمین نے لاش کو نگل لیا، اسی دن سے حضرت خبیبؓ کو ”بلیع الارض“ کہا جانے لگا۔

(زبیر ابن عوام: ۶۵۔ الخصائص للسیوطی: ۱/ ۵۵۳)

جہاد فی سبیل اللہ میں آئے ہوئے زخم

حضرت حفص بن خالدؓ کہتے ہیں کہ: موصل سے ایک بڑی عمر کے بزرگ ہمارے پاس آئے اور انہوں نے ہمیں بتایا کہ میں ایک سفر میں حضرت زبیر بن عوامؓ کے ساتھ تھا، ایک چٹیل میدان میں ان کو نہانے کی ضرورت پیش آگئی، وہاں نہ پانی تھا نہ گھاس اور نہ کوئی انسان، انہوں نے کہا: میرے نہانے کے لیے ذرا انتظام کر دو، میں نے ان کے لیے پردے کا انتظام کر دیا، نہانے کے دوران اچانک میری نگاہ ان پر پڑی تو میں نے دیکھا کہ ان کے سارے جسم پر تلوار کے زخموں کے نشان ہیں، میں نے ان سے کہا کہ: میں نے آپ کے جسم پر اتنے زخموں کے نشان دیکھے کہ کسی اور کے جسم پر کبھی اتنے زخم نہیں دیکھے۔ حضرت زبیرؓ

نے کہا: کیا تم نے دیکھ لیا؟ میں نے کہا: جی ہاں! تو آپؐ نے فرمایا: بخدا ان میں سے ہر زخم حضورِ اکرم صلی اللہ علیہ وسلم کی معیت میں لگا ہے اور اللہ کے راستے میں لگا ہے۔

(حیاء الصحابہ: ۱/۳۱۱)

اخلاق و عادات

حضرت زبیرؓ کی عمدہ خصلتوں کو کیسے شمار کیا جاسکتا ہے بس اتنا کافی ہے کہ ان سے اللہ اور اس کے رسول دونوں خوش تھے، اور خوش بھی اتنے کہ دنیا ہی میں جنت کا پروانہ عطا کر دیا تھا۔ دل میں خوفِ خدا اور زبان پر ذکر اللہ ان کی عادتِ شریفہ تھی، سخاوت اور ایثار آپ کا خاص امتیاز تھا، دل کے بہت نرم تھے، معمولی باتوں سے آپ کا دل پسینج جاتا تھا۔

ورع، وتقویٰ اور پرہیزگاری

۱۔ تقویٰ اور پرہیزگاری کا یہ عالم کہ ایک مرتبہ ام عطیہؓ کے پاس گئے اور دیکھا کہ ایامِ تشریق کے بعد بھی قربانی کا گوشت رکھا ہے تو کہا کہ: رسول اللہ صلی اللہ علیہ وسلم نے مسلمانوں کو قربانی کا گوشت تین دن سے زیادہ کھانے سے باز رکھا ہے، تین دن تو گزر گئے ہیں اور تم نے ابھی تک قربانی کا گوشت رکھ چھوڑا ہے (حالاں کہ یہ حکم بعد میں منسوخ ہو گیا تھا)، ام عطیہؓ نے جواب دیا کہ لوگوں نے اس قدر ہدیے بھیج دیے ہیں کہ ختم ہونے کو نہیں آتے ہیں۔ (زبیر بن عوام: ۳۳)

۲۔ عبد اللہ بن زبیرؓ بیان کرتے ہیں کہ میں نے اپنے والد حضرت زبیرؓ

سے دریافت کیا کہ آپ رسول اللہ ﷺ کے ارشاداتِ عالیہ کو کیوں بیان نہیں کرتے؟ حالاں کہ آپ ﷺ کے دیگر اصحابؓ تو بیان کرتے ہیں تو حضرت زبیرؓ کہنے لگے کہ: بخدا جب سے میں نے اسلام قبول کیا ہے کبھی آپ سے جدا نہیں ہوا؛ لیکن میں نے اپنے محبوب کو یہ فرماتے ہوئے سنا ہے کہ جس شخص نے میری طرف جھوٹی بات منسوب کی اسے جہنم میں اپنا ٹھکانا بنا لینا چاہیے۔ (بخاری ۱/۲۱)

اور ایک دوسری روایت میں اس طرح ہے کہ میں نے آپ ﷺ کے تمام صحابہؓ کے مقابلے میں ایسی افضل چیز حاصل کی جسے کسی نے نہیں کیا؛ مگر میں نے آپ کو یہ ارشاد فرماتے ہوئے سنا ہے کہ جس شخص نے میری طرف منسوب کرتے ہوئے وہ بات کہی جسے میں نے نہیں کہا تو اپنا ٹھکانہ جہنم میں بنالے؛ لہذا میں پسند نہیں کرتا کہ آپ کی کوئی بات نقل کروں۔ (الریاض النضرۃ: ۲۷۱)

آپ سے مروی روایات کی چند جھلکیاں

اس قدر احتیاط کے باوصف ذخیرہ احادیث میں آپ کی چند روایات ملتی

ہیں، ملاحظہ ہو:

۱- قال الزبیر بن العوام عن النبی ﷺ: من أحب أن تسر صحیفته

فلیکثر من الاستغفار. (رواہ البیہقی) ترجمہ: حضرت زبیرؓ نبی کریم ﷺ سے روایت کرتے ہوئے فرماتے ہیں کہ: اللہ کے نبی ﷺ نے فرمایا جو شخص یہ چاہے کہ اس کا نامہ اعمال اسے خوش کر دے تو کثرت سے استغفار کرے۔

۲- وعن الزبير عن النبي ﷺ قال: ما من صباح يصبح العباد فيه إلا وصارخ يصرخ أيها الخلائق سبحوا الملك القدوس. (رواه ابن السني)
ترجمہ: حضرت زبیرؓ نبی کریم ﷺ سے روایت کرتے ہیں کہ آپ ﷺ نے فرمایا: کوئی صبح ایسی نہیں جس میں بندے صبح کریں؛ مگر یہ کہ ایک پکارنے والا پکار کر کہتا ہے: اے مخلوقِ خدا! خدائے پاک اور بادشاہِ حقیقی کی پاکی بیان کرو۔

۳- عن عامر بن عبد الله بن الزبير يحدث عن أبيه قال: قلت للزبير: مالي لا أسمعك، تحدث عن رسول الله ﷺ كما يحدث فلان وفلان، قال: أما اني لم أفارقه منذ أسلمت ولكني سمعت رسول الله ﷺ يقول: من كذب عليّ فليتبوأ مقعده من النار. (رواه البخاري) ترجمہ: عامر بن عبد اللہ بن زبیر اپنے والد سے بیان کرتے ہیں کہ انہوں نے فرمایا کہ: میں نے حضرت زبیرؓ سے دریافت کیا: کیا بات ہے کہ میں آپ کو نبی کریم ﷺ کی کوئی حدیث بیان کرتے ہوئے نہیں سنتا ہوں جس طرح فلاں اور فلاں بیان کیا کرتے ہیں۔ حضرت زبیرؓ نے جواب دیا کہ میں اسلام لانے کے بعد سے کبھی آپ ﷺ سے جدا نہیں ہوا؛ لیکن میں نے نبی کریم ﷺ کو یہ فرماتے ہوئے سنا: جس نے میری طرف جھوٹی بات منسوب کی اسے چاہیے کہ وہ اپنا ٹھکانا جہنم میں بنا لے۔

عشق رسول

حضرت زبیرؓ کم عمری میں ہی ایمانی حلقہ میں شامل ہو گئے تھے، اللہ اور

اس کے رسول کی مخالفت سننا ہرگز گوارا نہ کرتے تھے۔ حضرت عروہ فرماتے ہیں: حضرت زبیر بن عوامؓ نے مسلمان ہونے کے بعد یہ شیطانی آواز سنی کہ حضرت محمد صلی اللہ علیہ وسلم گرفتار کر لیے گئے ہیں۔ اس وقت حضرت زبیر کی عمر تقریباً ۱۶ / ۱۷ سال ہی کی ہوگی، یہ سنتے ہی انہوں نے تلوار سونت لی اور حضور صلی اللہ علیہ وسلم کی تلاش میں نکل پڑے۔ حضور صلی اللہ علیہ وسلم اس وقت مکہ کے بالائی حصہ پر تھے، یہ تلوار ہاتھ میں لیے ہوئے تھے کہ حضور صلی اللہ علیہ وسلم سے ملاقات ہوگئی۔ حضور صلی اللہ علیہ وسلم نے ان سے پوچھا: تمہیں کیا ہوا؟ انہوں نے کہا کہ: میں نے یہ بات سنی کہ آپ کو گرفتار کر لیا گیا ہے، تو حضور صلی اللہ علیہ وسلم نے دریافت فرمایا تم کیا کرنے لگے تھے؟ انہوں نے کہا: آپ کو گرفتار کرنے والوں کو اپنی تلوار سے مارنے والا تھا، اس بات پر حضور صلی اللہ علیہ وسلم نے آپ کے لیے اور آپؐ کی تلوار کے لیے دعا فرمائی اور ان سے فرمایا کہ واپس لوٹ جاؤ۔ یہ سب سے پہلی تلوار ہے جو اللہ کے راستے میں سونتی گئی تھی۔

(کنز العمال: ۵/ ۶۹۔ ابو نعیم فی الحلیہ: ۱/ ۸۹)

امانت و دیانت

عام طور پر تمام لوگ آپؐ پر بھروسہ کرتے تھے، اپنی دولت و قوم آپؐ کے پاس امانت رکھواتے تھے، بہت سے لوگ مرتے وقت اپنے بچوں اور مال و دولت کا آپ کو محافظ و وصی بنا جاتے تھے، اور حضرت زبیرؓ خوشی خوشی ایمان داری کے ساتھ اس فریضہ کو انجام دیتے تھے۔

سخاوت

حضرت کعبؓ سے روایت ہے کہ حضرت زبیرؓ کے پاس ایک ہزار غلام تھے، جو کما کر انہیں خراج ادا کرتے تھے؛ لیکن وہ اس میں سے ایک درہم بھی گھر میں نہ رکھتے؛ بلکہ پورا کا پورا مال صدقہ کر دیتے تھے۔ (الریاض النضرۃ: ۲۷۱)

اسی سخاوت کا نتیجہ ہے کہ جب آپؓ کا انتقال ہوا تو اس وقت آپؓ بہت مقروض تھے۔ قرض و دین کے متعلق مختلف روایات وارد ہوئی ہیں؛ مگر اکثر مؤرخین نے تقریباً بائیس لاکھ کا قرض بیان کیا ہے۔

مساوات پسندی

مساواتِ اسلامی کا اس قدر خیال تھا کہ دو مسلمان لاشوں تک میں کسی تفریق یا امتیاز کو جائز نہیں سمجھتے تھے، جنگِ احد میں آپؓ کے ماموں حضرت حمزہؓ شہید ہوئے تو حضرت صفیہؓ نے بھائی کی تجہیز و تکفین کے لیے دو کپڑے لا کر دیے؛ لیکن ماموں کے پہلو میں ایک انصاری صحابی کی لاش بھی بے گور و کفن پڑی تھی، دل نے گوارا نہ کیا کہ ایک کے لیے دو دو کپڑے ہوں اور دوسرا بے کفن رہے۔ غرض تقسیم کرنے کے لیے دونوں ٹکڑوں کو ناپا، اتفاق سے چھوٹا بڑا نکلا، قرعہ ڈال کر تقسیم کیا کہ اس میں بھی کسی قسم کی ترجیح نہ ہونے پائے۔ (سیر الصحابہ: ۲/۹۸)

استقلال

حضرت زبیرؓ خطرات کی بالکل پرواہ نہ کرتے اور موت کا خوف کبھی ان

کے عزم و ارادے میں حائل نہ ہوتا، اسکندریہ میں جب محاصرہ طویل ہو گیا تو چاہا کہ سیڑھی لگا کر قلعہ پر چڑھ جائیں، لوگوں نے کہا: قلعہ میں سخت طاعون ہے، فرمایا: ”ہم طعن و طاعون ہی کے لیے آئے ہیں“ یعنی موت سے ڈرنا کیا ہے!۔ غرض سیڑھیاں لگائی گئیں اور جاں بازی کے ساتھ چڑھ گئے۔ (سیر الصحابہ ۲/۹۹)

جاگیر و زراعت

فتح خیبر کے بعد رسول اللہ صلی اللہ علیہ وسلم نے خیبر کی زمین کو مجاہدین میں تقسیم فرما دیا تھا، چنانچہ حضرت زبیرؓ کو بھی اس میں سے ایک وسیع اور سرسبز قطعہ ملا۔ اس کے علاوہ مدینہ کے اطراف میں بھی ان کے کھیت تھے، جن کو وہ خود آباد کرتے تھے، کبھی کبھی آب پاشی کے لیے شرکا سے خفگی بھی ہو جاتی تھی۔ کھیت کی نگرانی اور فصل کی حفاظت کا فرض بسا اوقات خود ہی انجام دیتے تھے۔ حضرت ابو بکرؓ نے بھی مقام جرف میں انہیں ایک جاگیر مرحمت فرمائی تھی، اسی طرح حضرت عمرؓ نے مقام عقیق کی زمین انہیں دے دی تھی، جو مدینہ کے اطراف میں ایک خوش فضا میدان ہے۔ (سیر الصحابہ ۲/۱۰۱)

غذا اور لباس

دولت و ثروت کے باوجود طرز معاشرت نہایت سادہ تھا، غذا بھی پُر تکلف نہ تھی، لباس اکثر معمولی اور سادہ زیب تن فرماتے؛ البتہ جنگ میں ریشمی کپڑے استعمال کرتے تھے؛ کیوں کہ رسول اللہ صلی اللہ علیہ وسلم نے خاص طور پر ان کو اجازت دی

تھی، آلاتِ حرب کا نہایت شوق تھا اور اس میں تکلف جائز سمجھتے تھے، یہی وجہ ہے کہ ان کی تلوار کا قبضہ نقرئی تھا۔ (سیر الصحابہ: ۲/۱۰۲)

اختتام

بارگاہِ لم یزل ولا یزال میں دست بدعا ہوں کہ: ہمیں تمام صحابہؓ کو نمونہ بنا کر زندگی بسر کرنے کی توفیق عنایت فرمائے اور حضور اکرم صلی اللہ علیہ وسلم کی تمام سنتوں کا اتباع نصیب فرمائے۔ آمین

زبیر ابن عوام اس دور میں میرے حواری ہیں
کہ میرے واسطے آمادہ سو جاں نثاری ہیں
وہ جن کا مرتبہ عالی رہا دورِ صحابہ میں
وہی جو تیغِ زن پہلا رہا دورِ صحابہ میں
جنہیں ناحق کسی ظالم کے ہاتھوں قتل ہونا تھا
وہ جن کے پاس مرتے دم نہ چاندی تھی نہ سونا تھا
جبینِ ناز پر ظاہر رہا جوہرِ شجاعت کا
عرب میں بچ رہا تھا چار سو ڈنکا سخاوت کا
زبیر ابن عوام وہ مردِ حق تھے قرنِ اول میں
گرامی مرتبہ ان کا رہا قومِ حجازی میں

کمی جن سے نہیں سرزد ہوئی دینِ مکمل میں
مثال ان کی نہیں مل پائے گی بندہ نوازی میں

مراجع و مصادر:

- ۱ بخاری شریف ۲ مسلم شریف ۳ مشکوٰۃ شریف ۴ مسند احمد ۵ التہذیب
 - ۶ الخصائص للسیوطی ۷ کنز العمال ۸ حلیۃ الاولیاء ۹ طبقات ابن سعد ۱۰ سیر
 - الصحابہ ۱۱ خاندان نبوت ۱۲ مہاجرین ۱۳ اصحاب الرسول ۱۴ الزبیر بن العوام
 - ۱۵ زبیر بن عوام ۱۶ حیاة الصحابہ ۱۷ سیرت احمد مجتبیٰ ۱۸ تاریخ الاسلام ووفیات
- المشاہیر والاعلام۔